


మహాన్నత కమ్యూనిస్టు యోధుడు, విప్లవ మేధావి, కామ్రేడ్ తరిమెల నాగిరెడ్డి వర్ధంతి సందర్భంగా నివాళులు



హైదరాబాద్ - వర్ధంతినభలో ప్రసంగిస్తున్న
ప్రొ॥ జ్యోతిరాణి;

విజయవాడ - వర్ధంతినభలో ప్రసంగిస్తున్న
డా॥ పి. జన్వంతరావు;

అనంతపురం - వర్ధంతినభలో ప్రసంగిస్తున్న
కా॥ జె. కిషోర్బాబు

హైదరాబాద్, 28-7-2017 :

హైదరాబాదులోని సుందరయ్య విజ్ఞాన కేంద్రంలో జూలై 28న కా॥టి.ఎన్. 41వ వర్ధంతినభ జరిగింది. ఈ సభలో ముందుగా కా॥ టి.ఎన్.కు; యిటీవల కాలంలో మరణించిన సిపిఐ(ఎం-ఎల్) కేంద్రకమిటి సభ్యులు ఖోకన్ మజుందార్, కోవై ఈశ్వరన్లకు జోహార్లర్నిస్తూ సభ రెండు నిమిషాలు మౌనం పాటించింది.

వ్యవసాయార్థిక శాస్త్రవేత్త, సభాధ్యక్షులు ప్రొ॥ కె.ఆర్. చౌదరి, కా॥ నాగిరెడ్డి వ్యక్తిత్వం, రచనలు, ముఖ్యంగా 'తాకట్టులో భారతదేశం' గూర్చి వివరించారు. భారత పాలకులు ఏవిధంగా దేశ సంపదని కొల్లగొట్టి ప్రజల్ని పీల్చి పిప్పిచేస్తున్నారో వివరించారు.

టి.ఎన్. మెమోరియల్ ట్రస్టు కార్యదర్శి డా॥ పి. జన్వంతరావు మాట్లాడుతూ కా॥ నాగిరెడ్డి తన 'తాకట్టులో భారతదేశం' కోర్టు ప్రకటనలో భారత పాలకుల దళారీ స్వభావం, దేశ వనరులను దేశ, విదేశీ గుత్త పెట్టుబడిదారులకు దోచిపెట్టే స్వభావాన్ని సునిశితంగా వివరించారన్నారు.

“సామ్రాజ్యవాద విదేశీ పెట్టుబడి ప్రత్యక్షంగా పెట్టుటమో, కంపెనీలను కొనటమో జరుగుతున్నది. ఇది భారతదేశానికి ఏమాత్రం ఉపయోగకరంగా లేదు. హైదరాబాద్లో ఉన్న 10-15 కార్పొరేట్ ఆసుపత్రులను సింగపూరు సామ్రాజ్యవాదులు కొనేశారు. గుత్తపెట్టుబడిదారులు మొదట సింగపూర్ ద్వారా ఇండియాలోకి ప్రవేశిస్తున్నారు.

14% పెట్టుబడితో వాటాదారుగా వున్న బోర్డు సభ్యుడు, మొత్తం బోర్డు తీర్మానాన్ని 'వీట్' చేసే అధికారం కలిగివున్నాడు. అంటే స్వదేశీ కంపెనీకి ఉన్న స్వాతంత్ర్యం ఏపాటిదో అర్థం చేసుకోవచ్చు.

ప్రభుత్వం రాయితీల ద్వారా ప్రజాధనాన్ని పెద్ద గుత్త పెట్టుబడిదారులకు, బడా బూర్జువా, దళారీ వర్గాలకి కట్టబెడుతూ వున్నది.

ధనాధ్యవర్గాల విలాసాలకి తోడ్పడే రంగాలు మాత్రమే అభివృద్ధి చెందుతున్నాయి. ప్రజల అవసరాలు తీర్చే పరిశ్రమలు మూతపడుతున్నాయి. దీనికి ప్రభుత్వం అనుసరిస్తున్న విధానాలే కారణం. విలాస వస్తువులపై పన్ను తగ్గించి, ప్రజావసరాల వస్తూత్పత్తిపై అధిక పన్ను విధిస్తున్నారు.

వ్యవసాయరంగాన్ని ప్రభుత్వం నాశనం చేస్తున్నది. భూస్వామ్యవర్గ అనుకూల విధానాల్ని అనుసరిస్తున్నది. మనం రైతులపక్షాన నిలబడి వాళ్ళని పోరాటానికి సన్నద్ధుల్ని చేయాలి.

ఉల్లిపంటలాగే కందిపప్పు ధరల విషయంలో కూడ జరుగుతున్నది. పప్పుధాన్యాన్నంతా గుత్త పెట్టుబడిదారులు తక్కువధరకు కొనేసి, ఎక్కువ రేటుకి అమ్మి లాభాల్ని ఆర్జిస్తున్నారు.

భారత పాలకులు విదేశీ గుత్తపెట్టుబడిదారుల కనుసన్నలలో నడుస్తున్నారు. భూసంస్కరణలను అమలుజరపరు. 5% మంది చేతిలో 30% భూమి వున్నది. 80% రైతుల దగ్గర 30% భూమి మాత్రమే వున్నది. 64% మంది వ్యవసాయరంగంపై ఆధారపడి జీవిస్తున్నారు. దున్నేవాడికే భూమి పంపకం జరగకుండా భూ సంబంధాలలో విప్లవాత్మక మార్పు రాకుండా రైతుల జీవితాలు బాగుపడటం గానీ, వ్యవసాయ సంక్షోభం నివారించటంగానీ సంభవించదని ఆనాడే కా॥ తరిమెల నాగిరెడ్డి చెప్పారు.

ప్రజల్ని చైతన్యవంతుల్ని చేసి సమస్యలకి మూలాల్ని అర్థం చేయించి, ప్రజల్ని పోరాట మార్గానికి మళ్ళించటంద్వారానే ప్రజా సమస్యలకి పరిష్కారం దొరుకుతుందని ఆనాడు కా॥ నాగిరెడ్డి చెప్పిన మాటని ఆచరించటం ద్వారానే ప్రజలకు నిజమైన విముక్తి కలుగుతుందని చెప్తూ కా॥ జన్వంతరావు తన ఉపన్యాసం ముగించారు.

కాకతీయ విశ్వవిద్యాలయం ఆర్థిక శాస్త్ర అచార్యులు ప్రొ॥ తోట జ్యోతిరాణి మాట్లాడుతూ పీడితవర్గ విముక్తికి మార్గాన్ని గూర్చి తన ఆలోచనని పంచుకోవటానికే ఈ సభకు వచ్చానని చెప్పారు.

“తాకట్టులో భారతదేశం పుస్తకం ద్వారా 1980ల నుండే నాకు నాగిరెడ్డిగారు సుపరిచితం. ఆర్థిక పునాదులు ఎలా వక్రీకరింపబడ్డాయో నాగిరెడ్డిగారు వివరించారు. ఈరోజు తాకట్టు అనే పదం సరిపోదు. భారతదేశం అమ్మివేయబడిందనేది వాస్తవం.

1993లో రంగరాజన్ కమిటీ ప్రభుత్వరంగాన్ని పూర్తిగా ప్రైవేటీకరించమని చెప్పింది. ఆర్థికశక్తి కేంద్రీకరింపబడటానికి అటంకంగా వున్న చట్టాల్ని - అవి సరిగా అమలుజరగటంలేదని చెప్పి - రద్దు చేస్తున్నారు. సమాజాన్ని మానవీకరించాలి. ఇప్పుడు ఉన్నటువంటి హీనమైన పరిస్థితికి, ఆర్థిక నిర్మాణాలన్నీ వక్రీకరణకు గురై, పీడితవర్గాన్ని ఇంకా పీడనకు గురిచేస్తూ, ఆర్థిక అభివృద్ధి క్రమం నుండి మెజారిటీ ప్రజలను బయటకు నెట్టివేస్తున్న పరిస్థితుల్లో, కేవలం సోషలిస్టు సమాజ స్థాపన ద్వారానే మానవ విముక్తి సాధ్యమౌతుంది. కమ్యూనిజం, మార్క్సిజం మాత్రమే ప్రత్యామ్నాయం. దీనిపై వ్యవస్థీకృత దాడి జరుగుతోంది. అమెరికాలో మార్క్సిస్టు అంటే నేరస్తుడిగా ప్రచారం చేస్తున్నారు.

ఇన్ని ప్రణాళికలు వేసినా పేదరికం యింకా పెరిగింది. ఉద్యోగరహిత అభివృద్ధి జరుగుతోంది. సమ్మిళిత అభివృద్ధి జరగటంలేదు. పేదరిక నిర్మూలనా పథకాలని ప్రవేశపెట్టారు. బిక్షగాళ్ళని తయారుచేశారు. పేదరికంలో బ్రతికేవారి సంఖ్య 70% వున్నది. కానీ ప్రభుత్వ లెక్కల ప్రకారం 23% మాత్రమే.

సంపద తరలింపుని గమనించాలి. సోషలిస్టు సమాజ స్థాపనకి ప్రభుత్వరంగం ఒక మార్గాన్ని వేస్తుందని నెహ్రూ అన్నారు. మన పాలకులే ఆ రంగాన్ని ధ్వంసం చేశారు. 1991లో నూతన ఆర్థిక విధానం ద్వారా ప్రభుత్వరంగ పరిశ్రమలలో పెట్టుబడుల ఉపసంహరణను వేగవంతం చేశారు. పీడన వేగవంతంగా పెరిగింది. ప్రపంచ సంపదలో సగభాగం కేవలం 80 మంది చేతుల్లో కేంద్రీకృతమై వున్నది. సంపద కేంద్రీకరించబడుతోన్నది. జిఎస్ టీ వల్ల కేంద్రం బలపడుతోంది. ప్రాంతీయ అసమానతలు పెరుగుతాయి. కార్పొరేట్ సంస్థల లాభాలు పెరుగుతాయి. అసంఘటితరంగం అస్థవ్యస్థమౌతుంది. ఈ పరిస్థితుల్లో ప్రగతిశీలవాదులు, పీడితవర్గాల విముక్తి కొరకు ఆరాటపడేవారు సమిష్టిగా ఏకీకృతం కావలసిన అవసరం వుంది. కమ్యూనిస్టు వ్యతిరేక ప్రచారం వ్యవస్థీకృతమైన ప్రస్తుత సందర్భంలో ప్రగతిశీలరంతా ఐక్యమై యువతని సరియైనదిగా నడిపించగలిగితేనే, మానవీయ సమాజ నిర్మాణం సాధ్యమౌతుందని చెప్పతూ ఆమె తన ఉపన్యాసం ముగించారు.

ఏఐకెఎమ్ కెఎస్ కో-కన్వీనర్ కా॥ ఎస్.ఝాన్సీ మాట్లాడుతూ ప్రస్తుత పాలకులు తీసుకువస్తున్న ప్రతి మార్పు బహుళజాతి కంపెనీలకే, గుత్త పెట్టుబడి దారులకే వుపయోగపడుతున్నదని వివరించారు. “ప్రస్తుత పాలకులు తమ వర్గస్వభావానికి అనుకూలంగానే వ్యవహరిస్తున్నారు. ఆరోజే టి.ఎన్. దోపిడీ వివరాలను, స్వభావాన్ని, సవివరంగా తెలియజేశారు. హరిత విప్లవాన్ని ఎందుకు ఎవరిలాభం కోసం తీసుకువచ్చారో చెప్పారు. ఎల్పిజి విధానాలు కూడా గుత్త పెట్టుబడిదారుల దోపిడీని తీవ్రంచేసేవే. కష్టపడి పంట పండించిన రైతుకు నష్టం, ఆత్మహత్యలు - దళారి వ్యాపారులకు విపరీతమైన లాభాలు దక్కుతున్నాయి. అన్ని వనరులపైన సామ్రాజ్యవాదులు, వాళ్ళ దళారీలు పట్టు సాధిస్తున్నారు. భూసేకరణ, భూ సమీకరణ చట్టాలలో కొన్ని మార్పులు తీసుకువస్తూ రైతుల నుండి భూమి లాక్కుంటున్నారు. 40 లక్షల ఎకరాలు గుంజుకున్నారు. 10 కోట్లమంది నిరాశ్రయులయ్యారు. ఒక్కో అంశాన్ని గూర్చి విడివిడిగా గాక పరిష్కారం కోసం సమగ్ర దృష్టితో చూడాలి. మూలాల్లోకి వెళ్ళాలి. ప్రజల్ని చైతన్యపరిచి, సమీకరించి, పోరాటానికి సిద్ధపరిచి సమూల మార్పు తీసుకురావటానికి కృషిసల్పాల”ని పిలుపునిస్తూ కా॥ ఝాన్సీ తన ఉపన్యాసం ముగించారు.

అనంతపురం, 28-7-17 :

సి.పి.ఐ. (ఎం-ఎల్) అనంతపురంజిల్లా కమిటీ ఆధ్వర్యంలో విప్లవ కమ్యూనిస్టు యోధుడు, అమరుడు కా॥ తరిమెల నాగిరెడ్డి వర్ధంతిని ఘనంగా నిర్వహించారు. ఉదయం 10 గం॥కు వందలాదిమంది అభిమానులు టవర్ క్లాక్ వద్ద గల కా॥ నాగిరెడ్డి విగ్రహం వద్దకు చేరి విప్లవ నివాదాలతో నివాళులర్పించారు. సిపిఐ (ఎం-ఎల్), సిపిఐ, సిపిఎం ప్రతినిధులు, రచయితలు, మేధావులు పూలమాలలు వేసి జోహార్లు చెప్పారు. తరువాత ప్రజానీకం ఊరేగింపుగా లలితకళాపరిషత్ సభా ప్రాంగణం వద్దకు చేరుకున్నారు.

సభకు అధ్యక్షత వహించిన సిపిఐ(ఎం-ఎల్) జిల్లా కార్యదర్శి కా॥ పెద్దన్న అమరుడు తరిమెల నాగిరెడ్డిగారి జీవిత విశేషాలను, భారత కమ్యూనిస్టు ఉద్యమంలో ఆయన మహత్తర పాత్రను వివరించారు.

ఏఐఎఫ్ టియు(న్యూ) రాష్ట్ర కార్యదర్శి కా॥ జె. కిషోర్ బాబు ప్రభుత్వాలు అనుసరిస్తున్న దేశ విద్రోహ, ప్రజా వ్యతిరేకపాలన విధానాలను తీవ్రంగా విమర్శిస్తూ, ప్రసంగించారు. దేశ విదేశ కార్పొరేట్ శక్తుల సేవలో అవి నడుస్తున్న తీరును ఎండగట్టారు. పెద్దనోట్ల రద్దు, జిఎస్ టీ, కార్మిక విద్రోహ చట్ట సవరణలు, ప్రయివేటైజేషన్ చర్యలు తెచ్చిపెట్టిన విధ్వంసాన్ని, వాటినింతటినీ కప్పిపుచ్చడానికై పాలకులు రేపుతున్న మతతత్వ సంఘర్షణలను వివరించారు.

బళ్ళారి రైతు నాయకులు, అడ్వకేట్, మల్లికార్జునరెడ్డి మాట్లాడుతూ సర్వత్రా వ్యాపించి వున్న వ్యవసాయ సంక్షోభాన్ని, రైతాంగ దుస్థితిని, ప్రత్యేకించి అనంతపురం జిల్లా గత తొమ్మిదేళ్ళుగా ఎదుర్కొంటున్న వర్షాభావాన్ని, కరువు పరిస్థితిని, ప్రభుత్వాలు ప్రదర్శిస్తున్న నేరపూరిత నిర్లక్ష్యాన్ని ఎత్తిచూపారు. బళ్ళారి, అనంతపురం ప్రాంతాలకు ఉమ్మడిగా వున్న ఆయకట్టును రక్షించుకోవడానికి, విస్తరించుకోవడానికి అవసరమైన జలవనరుల సాధనకు సమన్వయంతో ఉమ్మడి పోరాటం చేయాల్సిన అవసరాన్ని ఆయన నొక్కి చెప్పారు. కా॥ టి.ఎన్. జీవితము, పోరాటము మనకు మార్గదర్శకమని చెప్పారు. ఇంకా ఈ సభలో ప్రముఖ కథా రచయిత సింగమనేని నారాయణ, హక్కుల ఉద్యమ నాయకుడు ఎస్.ఎమ్. బాషా, రైతుకూలీసంఘం(ఆం.ప్ర.) జిల్లా కార్యదర్శి కా॥ బి. తిమ్మారెడ్డి, టి.ఎన్. మెమోరియల్ ట్రస్టు నాయకులు డా॥ బి. సూర్యసాగర్ కా॥ టి.ఎన్.తో తమకుండిన అనుబంధాన్ని గుర్తుచేశారు. జిల్లాలో కరువు నివారణకై ప్రభుత్వం చేపట్టవలసిన తక్షణ, దీర్ఘకాల చర్యలను డిమాండ్ చేశారు.

కళాకారులు “కరువుపై పోరాటం” స్కిట్‌ను చక్కగా ప్రదర్శించారు. జనంపాటలు పాడారు. బాలసంఘం కళాకారులు విప్లవ నృత్యాలు ప్రదర్శించారు.

విజయవాడ, 1-8-2017 :

అమరుడు కామ్రేడ్ తరిమెల నాగిరెడ్డి 41వ వర్ధంతినభ విజయవాడలోని ప్రెస్ క్లబ్‌లో సిపిఐ (ఎం-ఎల్) జిల్లా నాయకులు కా॥ వీరబాబు అధ్యక్షతన జరిగింది. ముందుగా కామ్రేడ్ నాగిరెడ్డి చిత్రపటానికి సిపిఐ(ఎం-ఎల్) కేంద్ర నాయకులు పూలదండను అలంకరించి నివాళులు అర్పించారు.

సిపిఐ(ఎం-ఎల్) కేంద్ర నాయకులు, ‘జనశక్తి’ సంపాదకులు డా॥ జస్వంతరావు మాట్లాడుతూ శ్రీకాకుళం, నక్కల్పూర్, పున్నప్రవాయిలూర్, వర్లి, తెభాగ, బీర్బాం మొ॥ రైతాంగ ఉద్యమాలలో మరణించిన వారి వారసత్వాన్ని ముందుకు తీసుకువెళ్ళాలి. ఇదే మనం అమరులకు అర్పించే నిజమైన నివాళిగా ఉంటుందన్నారు.

“రైతుబిడ్డను ఉపరాష్ట్రపతిగా నియమించి రైతులకు న్యాయం చేశానని, రైతులకు నాయకత్వం అందిస్తున్నానని అంటున్నారు నరేంద్రమోడీ. రైతు ప్రతినిధికే అధికారం అప్పజెపుతున్నామన్న నరేంద్రమోడీ తన ఏలుబడిలోనే రైతుల శ్రమ ఫలితాన్ని అడ్డగోలుగా దోచుకొనే విధానాలను అమలుచేస్తున్నారు.

ప్రభుత్వం తీసుకొచ్చిన భవిష్య వాణిజ్యచట్టాన్ని ఆసరా చేసుకొన్న దేశంలోని కొన్ని గుత్త వ్యాపార సంస్థలతో అంతర్జాతీయంగా పప్పుల వ్యాపారంలో గుత్తాధిపత్యం కలిగిన కంపెనీలు కుమ్మక్కయి రైతుల నుంచి అత్యంత చౌకగా కందులు, మినుములు కొనుగోలు చేసి నిల్వపెట్టి అధిక ధరలకు అమ్మి కోట్ల రూ॥ సంపదను మూటగట్టుకున్నాయి. ప్రభుత్వానికి పన్నులు ఎగ్గొట్టాయి. మార్కెట్ వర్గాల్లో అవినీతి పెరిగినదని చెప్పి - దీనిని ప్రెవేట్‌రంగానికి అప్పజెప్పటానికి విస్తృతంగా ఎన్‌డిఏ ప్రభుత్వం ప్రచారం చేస్తున్నది. ఈవిధంగా రైతాంగాన్ని గుత్త సంస్థల ముందు నిస్సహాయంగా నిలబెడుతున్నది. మొదటి పైరుపచ్చ విప్లవం మిగిల్చిన దుష్పరిణామాల వలన రైతాంగంలో ఆందోళనలు పెల్లుబిగటంతో దీనిని తప్పదోవ పట్టించటానికి ఖలిస్తాన్ ఉద్యమాన్ని పాలకులే సృష్టించారు. వీరు-ప్రజలకోసం ఉద్యమించే నాయకులను హత్యలు చేశారు. రైతాంగ సమస్యలను ప్రజలకు చేరవేస్తున్న పత్రికల యాజమాన్యాన్ని చంపారు. నేటి ఎన్‌డిఏ ప్రభుత్వం కూడా గోరక్షణ దళాల పేరుతో, రహస్య గూండాలతో మేధావులను, సామన్య ప్రజలను, పరివార్ శక్తులకు వ్యతిరేకంగా నాయకత్వం వహిస్తున్న వారందరినీ హత్యలు సాగిస్తున్నే ఉంది.

ప్రజలను వర్గపోరాటాల పట్టాల మీదకు ఎక్కించాలి. ఇదే మన ముందు తరాల నాయకత్వం మనకు అందించిన మార్గం. ఈ మార్గంలో ముందుకు సాగుదామ”ంటూ తన సుదీర్ఘ ఉపన్యాసాన్ని ముగించారు.

ఓపిడిఆర్ రాష్ట్ర అధ్యక్షులు కా॥ కె. ఏసు మాట్లాడుతూ - తెలంగాణా పోరాటం తర్వాత పెల్లుబిగిన శ్రీకాకుళం గిరిజన రైతాంగ పోరాటాన్ని క్రూరంగా అణచివేస్తున్న ప్రభుత్వ విధానాలకు వ్యతిరేకంగా రాష్ట్రవ్యాప్తంగా తలెత్తిన దళితుల, విద్యార్థుల పోరాటాలపై ప్రభుత్వ నిర్బంధాన్ని, హత్యాకాండను ప్రజల మధ్యకు తీసుకు వెళ్ళటానికి, లీగర్‌గా చట్టాలను వినియోగించు కోవటానికి ఒక స్వతంత్ర ప్రణాళిక కల్గిన ప్రజాస్వామిక హక్కుల ఉద్యమం అవసరం అని గుర్తించి, అందుకోసం కృషిచేసిన కా॥ తరిమెల నాగిరెడ్డిగారికి విప్లవ జోహార్లు అర్పించారు.

సిపిఐ(ఎం-ఎల్) జిల్లా నాయకులు కా॥ వై. సోని మాట్లాడుతూ - జిఎస్‌టిని అన్ని రాజకీయపార్టీలు ఆమోదించాయని, పాలకపార్టీలు అన్నీ ఒకవైపు - ప్రజలందరూ ఒకవైపు అని అర్థం చేసుకోలేకపోతే ఈ పాలకులు వివిధ పథకాల మత్తులో నిరంతరం మనలను వంచించుతూనే ఉంటారని అర్థం చేసుకొని - ఒక క్రమశిక్షణతో నిబద్ధతతో కూడిన లక్ష్యాన్ని కలిగి విప్లవ నిర్మాణంలోకి కలిసిరావాలని పిలుపునిచ్చారు.

విజయవాడ, 28-7-17 :

కా॥ టి.ఎన్. 41వ వర్ధంతి సందర్భంగా స్థానిక గిరిపురంలోని తరిమెల నాగిరెడ్డి స్థూపం వద్ద ఆయనకు నివాళులర్పించారు. సిపిఐ(ఎం-ఎల్) రాష్ట్ర నాయకులు కా॥ ముప్పాళ్ళ భార్గవశ్రీ ఈ సందర్భంగా మాట్లాడుతూ రెండవ ప్రపంచ యుద్ధంపై పుస్తకం రాసినందుకుగాను బ్రిటిష్ పాలకులు కా॥ టి.ఎన్.ను జైల్లో నిర్బంధించారని, బెనారస్ యూనివర్సిటీలో విద్యను అర్ధంతరంగా ఆపివేసి, ప్రజల మధ్యకు వచ్చి ప్రజా ఉద్యమాలు నిర్మించారన్నారు. ఆయనను స్మరించటమంటే పీడిత ప్రజా ఉద్యమాలకు పునరంకితం కావటమేనన్నారు. ఈ కార్యక్రమంలో సిపిఐ(ఎం-ఎల్) నాయకులు కా॥ టి. పూర్ణచంద్రరావు, రైతుకూలీసంఘం(ఆం.ప్ర.) జిల్లా కార్యదర్శి కా॥ వీరబాబు, ఓపిడిఆర్ రాష్ట్ర అధ్యక్షులు కె. ఏసు తదితరులు పాల్గొని కా॥ టి.ఎన్.కు నివాళులర్పించారు.

○○○○